

## 36762 - زرکون لگا ہوا سونا خالص سونے کے ریٹ پر خریدنے کا حکم

### سوال

ہم زرکون کا پتھر لگا ہوا سونا سونے کے ریٹ پر فروخت کرتے ہیں یہ علم میں رہے کہ یہ چیز خریدار کے سامنے اور ظاہر ہے، اور وہ اسے جانتا بھی ہے، تو اس طرح فروخت کرنے کا حکم کیا ہو گا؟

### پسندیدہ جواب

الحمد لله.

زرکون کے نگینے لگے ہوئے سونے کے زیورات کو سونے کے ریٹ پر فروخت کرنے میں کچھ تفصیل ہے:

اگر تو اسے چاندی یا کاغذ کے نوٹ کے ساتھ فروخت کیا جاتا تو اس میں کوئی حرج نہیں، کیونکہ یہ خریدار کے سامنے عیاں ہے، اور وہ اسے جانتا ہے جیسا کہ آپ نے بیان بھی کیا ہے۔

اور اگر اس کی قیمت میں سونا ہی لیا جائے تو پھر اس سے ان نگینوں کو علیحدہ کرنا ضروری ہے تا کہ اس میں سونے کی مقدار کو معلوم کیا جا سکے، اور سونے کے ساتھ سونا برابر ہونا ثابت ہو جائے، اس کی دلیل فضالہ بن عبید رضی اللہ تعالیٰ عنہ کی وہ حدیث ہے جس میں سونے کا ہار فروخت کرنے کا ذکر ملتا ہے:

وہ بیان کرتے ہیں کہ رسول کریم صلی اللہ علیہ وسلم کے پاس ایک ہار لایا گیا جس میں نگینے لگے ہوئے تھے اور سونا بھی تھا اور یہ غنیمت کے مال میں سے تھا جو فروخت ہو رہا تھا تو رسول کریم صلی اللہ علیہ وسلم نے ہار کا سونا علیحدہ کرنے کا حکم دیا تو اسے الگ کر دیا گیا پھر رسول کریم صلی اللہ علیہ وسلم نے فرمایا:

" سونے سونے کے ساتھ برابر وزن میں فروخت ہوگا "

اور ایک روایت میں یہ الفاظ ہیں:

" اسے علیحدہ کرنے سے پہلے فروخت نہ کیا جائے "

صحیح مسلم حدیث نمبر ( 1591 ) .

امام نووی رحمہ اللہ مسلم کی شرح میں کہتے ہیں:

اس حدیث میں ہے کہ:

سونا دوسرے سونے کے ساتھ اس وقت تک فروخت کرنا جائز نہیں جب تک وہ نگینہ وغیرہ سے علیحدہ نہ کر لیا جائے، تو سونا سونے کے ساتھ برابر وزن میں اور باقی دوسری چیز نگینے وغیرہ جس چیز کے ساتھ چاہے فروخت کر لے، اور اسی طرح چاندی بھی چاندی کے ساتھ فروخت ہو گی... اور چاہے سونے کی مقدار قلیل ہو یا کثیر اس کی صورت برابر ہے....

عمر بن خطاب اور انکے بیٹے عبد اللہ بن عمر رضی اللہ تعالیٰ عنہما اور سلف کی ایک جماعت سے یہی منقول ہے، اور امام شافعی اور امام احمد رحمہما اللہ کا یہ مسلک ہے " انتہی مختصراً.

شیخ ابن عثیمین رحمہ اللہ تعالیٰ سے درج ذیل سوال کیا گیا:

زرکوں کے نگینوں کے ساتھ جڑے ہوئے سونے کو اتنے وزن کے سونے کے ساتھ فروخت کرنے کا حکم کیا ہے؟

شیخ رحمہ اللہ کا جواب تھا:

" یہ معاملہ حرام ہے، کیونکہ یہ سود پر مشتمل ہے، اس لیے کہ اس میں سونا زیادہ ہے، وہ اس طرح کہ نگینے کے مقابلہ میں بھی سونا بنایا جا رہا ہے، جو کہ فضالہ بن عبید والی حدیث میں بیان کردہ ہار کے مشابہ ہے، کہ انہوں نے نگینہ جڑے ہوئے ہار کو بارہ دینار میں خرید، تو جب ان کو علیحدہ کیا تو اس میں سونا زیادہ تھا، تو رسول کریم صلی اللہ علیہ وسلم نے فرمایا:

" اسے علیحدہ کرنے سے قبل فروخت نہ کیا جائے " انتہی.

فضیلة الشيخ محمد بن عثیمین. مجموعة أسئلة في بيع و شراء الذهب.

والله اعلم .